



■ Sevil İşiq

## HƏSRƏT

İsti varlığını sevdiyim kimi,  
Soyuq yoxluğunu sevən də mənəm.  
Sən adlı ünvandan yollara çıxan,  
Sən adlı ünvana dönmən də mənəm.

Ovcuma yüyürən göz yaşlarım da  
Mənim ürəyimdən qopan parçadı.  
Sən mənim qəlbimə neçə dağ çəkdin,  
İndi dağlarım da parça-parçadı.

Məni gülüşümə həsrət qoyanım,  
Görüm həsrət qalsın göz yaşlarıma.  
Özüm öz dünyama yaratdım səni,  
Başqa bir dünyada çıxma qarşıma.

## SƏHƏRİ AÇIRAM GÜLÜŞLƏRİNLƏ...

Səhəri açırım gülüşlərinlə,  
Gecələr gözünün qarasındadır.  
Sən harda olursan ol, mənim üçün,  
Yaşamaq dünyanın orasındadır.

İtmişdim işığı tapdım gözümdə,  
Olursan, ölümsən duya bilmirəm.  
Tanrının ən gözəl yaratdığısan  
Sənə heç bir adı qoya bilmirəm.

Məni sevnələrə hökm edən gücüm,  
Bu eşqin önündə qolu bağlıdır.  
İstəsən ömrümün dar ağacı ol,  
Səndən asılmaq da etibarlıdır.

Gedişin ömrümün payızı olar,  
Payızdan heç yaza yamaq olarmı?  
Mənim ürəyimin sahibi sənsən,  
Evin yiyəsindən qonaq olarmı?

Səhəri açırım gülüşlərinlə,  
Gecələr gözünün qarasındadır.  
Sən harda olursan ol, mənim üçün  
Yaşamaq dünyanın orasındadır.

\* \* \*

Bilirəm ki, yıxıldım gözünün ciğirindən.  
Neynim, körpə sevgini atıb gedəkmi deyim?  
Ümidlərim sovrulur çat ürək yərğanından,  
Quruyan arzular da batıb gedəkmi deyim?

Döyünən ürəyimdər qapınızdan gələn səs,  
Bəlkə qapı əvəzi ürəyimdən tutasan!  
Bu həyasız həsrətin üzünə ağ çəkile...  
Xoşbəxtlik qapısını kaş yenidən açasan.

Sən gedəli həyatım dəyişdi libasını,  
Ən gözəl rənglərimi səndə qoyub gəlmişəm.  
Köklə budaq kimiyik, necə ayrılmaqdı bu?  
Mən özümü biləndən sənle bir əkilmişəm.

Kirayə ürəkləri qaytar öz sahibinə,  
Qoy yenidən tikilsin bizim həyat evimiz.  
Bu zamansız ayrılıq qorxulu yuxu olsun,  
Ayılarda unutsun, danışmasın dilimiz.

## BU GÜN DƏ XƏTRİMƏ DƏYDİ, AY ANA

Ondan ayrıldığı bəs deyil kimi...  
Bir ac dilənçi də söydü qızını.  
Hörük saçlarını dağıtdı bir-bir,  
Külək də üzündən döydü qızını,  
Külək də xətrimə dəydi, ay ana.

Moruğa dolanmış gül kolları da,  
Əyilib, gözümə şad görünmədi.  
Bəxtimə sərəcək göyqurşağım heç...  
Günüm ağ, qaraya düz bölünmədi,  
Fələk də xətrimə dəydi, ay ana.

Can deyib bağrıma sıxdığım kəslər,  
Sınmış ürəyimi düz eləmədi.  
Mərdlərin yanına namərdlər düşüb,  
Ələyim, xəlbirim düz eləmədi,  
Ələk də xətrimə dəydi, ay ana.

Elə bu həyata gəldiyim gündən,  
Xoşbəxtlik çağırıb oynayaq dedi.  
O, qaçdı mən onu tutmaq istədim,  
Kələk gülümsəyib uduzdun dedi,  
Kələk də xətrimə dəydi, ay ana.

Sahildə gördüyüm ağ qağayılar,  
Uçub ağ səmanı qara elədi.  
Bu gün ən sevdiyim ayaqqabım da,  
Vurub ayağımı yara elədi.  
Özləri yıxılan ağlamaz deyib...  
Ürək də xətrimə dəydi, ay ana.